

حضرت عزرائیل علیہ السلام کا نام کہاں سے ثابت ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا ملک الموت حضرت عزرائیل علیہ السلام کا نام مبارک کسی قرآنی آیت یا صحیح حدیث سے ثابت ہے؟ اگر نہیں، تو پھر یہ نام کہاں سے آیا؟ اور اگر کوئی شخص یہ کہے کہ یہ ان کا نام نہیں تھا، بلکہ صرف مفسرین نے اس کا ذکر کیا ہے، تو اس کے بارے میں کیا حکم ہوگا؟

جواب

ملک الموت فرشتے کا نام ”عزرائیل علیہ السلام“ ہونا اگرچہ قرآن کریم یا کسی حدیث مبارک میں مذکور نہیں لیکن بعض آثار میں اس نام کی صراحت ملتی ہے۔ نیز متعدد مفسرین و محدثین نے بھی اپنی اپنی کتابوں میں ملک الموت فرشتے کا نام ”عزرائیل“ ذکر کیا ہے۔ جمہور اہل علم کی رائے کے مطابق بھی ملک الموت کا نام عزرائیل علیہ السلام ہے اور یہی معروف و مشہور ہے، لہذا ”عزرائیل“ نام ہونا اصلاً بے بنیاد نہیں۔ نیز یہ کوئی ایسا مسئلہ نہیں کہ جس کیلئے قرآن و حدیث سے قطعی و صریح ثبوت درکار ہو، بلکہ معتبر و مستند اہل علم کا اس کو ذکر کر دینا کافی ہے۔ تاہم اگر کوئی شخص اس کے باوجود اس نام کو تسلیم نہ کرے تو اسے بد عقیدہ یا گمراہ قرار نہیں دیا جائے گا کہ یہ کوئی عقیدے کا مسئلہ نہیں۔

ارشاد باری تعالیٰ ہے: ﴿قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ﴾ ترجمہ کنز العرفان: تم فرماؤ: تمہیں موت کا فرشتہ وفات دیتا ہے جو تم پر مقرر ہے پھر تم اپنے رب کی طرف واپس کئے جاؤ گے۔ (پارہ 21، سورۃ السجۃ: 11) اس آیت کی تفسیر میں امام ابواللیث نصر بن محمد سمرقندی رحمۃ اللہ علیہ (متوفی 373ھ) ”تفسیر سمرقندی“ میں لکھتے ہیں: ”﴿قُلْ يَتَوَفَّكُم﴾ یعنی: یقبض ارواحکم ﴿ملک الموت﴾ واسمہ عزرائیل“ ترجمہ: تم فرماؤ: تمہیں وفات دیتا ہے یعنی تمہاری روحيں قبض کرتا ہے، موت کا فرشتہ اور اس کا نام عزرائیل ہے۔ (تفسیر السمرقندی، تحت سورۃ السجۃ، الایۃ 11، جلد 3، صفحہ 29، دارالکتب العلمیہ، بیروت)

امام محمد بن احمد قرطبی رحمۃ اللہ علیہ (متوفی 671ھ) ”تفسیر قرطبی“ میں لکھتے ہیں: ”﴿ملک الموت﴾ واسمہ عزرائیل ومعناه عبد اللہ، كما تقدم في ”البقرة““ ترجمہ: موت کا فرشتہ، اور اس کا نام عزرائیل ہے اور اس کا معنی اللہ کا بندہ ہے جیسا کہ سورہ بقرہ میں گزرا۔ (الجامع لأحكام القرآن، جلد 17، صفحہ 18، مؤسسة الرسالة، بیروت)

امام عبد اللہ بن محمد بن جعفر بن حیان اصفہانی المعروف ابو الشیخ اصفہانی رحمۃ اللہ علیہ (متوفی 369ھ) اپنی کتاب ”العظمیٰ لابن الشیخ الاصفہانی“ میں حضرت اشعث بن اسلم رحمۃ اللہ علیہ سے نقل فرماتے ہیں: ”عن أشعث، قال: ”سأل إبراهيم (صلى الله على نبينا وعلیه وسلم تسليما) ملك الموت عليه السلام واسمه عزرائيل“ ترجمہ: حضرت اشعث رحمۃ اللہ علیہ سے مروی ہے، فرمایا کہ حضرت ابراہیم علیہ السلام نے ملک الموت سے سوال کیا اور ان (ملک الموت) کا نام عزرائیل ہے۔ (العظمیٰ لابن الشیخ، صفحہ ملک الموت علیہ السلام وعظم خلقه وقوته، جلد 3، صفحہ 908، دار العاصمۃ، الریاض)

امام اصفہانی رحمۃ اللہ علیہ سے کئی مفسرین و محدثین نے بھی اس کو اپنی اپنی کتابوں میں نقل کیا ہے۔ چنانچہ امام عبد القاہر بن عبد الرحمن جرجانی رحمۃ اللہ علیہ (متوفی 471ھ) نے ”درج الدرر فی تفسیر الاسی والسور“ میں، امام غزالی رحمۃ اللہ علیہ (متوفی 505ھ) نے ”احیاء علوم الدین“ میں، امام ابن حجر عسقلانی رحمۃ اللہ علیہ (متوفی 852ھ) نے ”الامتناع بالاربعین المتبایۃ بشرط السماع“ میں، امام جلال الدین سیوطی شافعی رحمۃ اللہ علیہ (متوفی 911ھ) نے ”الدر المنثور فی التفسیر بالمأثور“، ”شرح الصدور بشرح حال الموتی والقبور“، ”الحجائب فی اخبار الملائک“ میں، امام قاضی ثناء اللہ پانی پتی رحمۃ اللہ علیہ (متوفی 1225ھ) نے ”تفسیر مظہری“ میں اس کو نقل کیا ہے۔

قرآن وحدیث میں عزرائیل نام کے صراحۃً توکر نہ ہونے کے بارے میں امام اسماعیل بن عمر بن کثیر رحمۃ اللہ علیہ (متوفی 774ھ) ”البدایہ والنہایہ“ میں فرماتے ہیں: ”وأما ملك الموت، فليس بمصّرَح باسمه في القرآن ولا في الأحاديث الصّحاح، وقد جاء تسميته في بعض الآثار بعزرائيل والله أعلم“ ترجمہ: بہر حال ملک الموت، تو ان کے نام کی صراحت قرآن اور صحیح احادیث میں نہیں، البتہ ان (ملک الموت) کا نام بعض آثار میں عزرائیل کے نام سے آیا ہے اور اللہ زیادہ جاننے والے والا ہے۔ (البدایہ والنہایہ، باب ذکر خلق الملائکۃ وصفاتہم علیہم السلام، جلد 1، صفحہ 47، مکتبۃ المعارف، بیروت)

جمہور اہل علم کی رائے کے مطابق ملک الموت کا نام عزرائیل علیہ السلام ہے، چنانچہ امام شہاب الدین سید محمود آلوسی بغدادی رحمۃ اللہ علیہ (متوفی 1270ھ) ”تفسیر روح المعانی“ میں لکھتے ہیں: ”والذي ذهب إليه الجمهور أن ملك الموت لمن يعقل وما لا يعقل من الحيوان واحد وهو عزرائيل ومعناه عبد الله“ ترجمہ: اور جمہور کا موقف یہ ہے کہ موت کا فرشتہ حیوانوں میں سے عقل مندوں اور غیر عقلمندوں کے لیے ایک ہی ہے، اور وہ عزرائیل ہے اور اس کا معنی اللہ کا بندہ ہے۔ (تفسیر روح المعانی، تحت سورۃ السجدۃ، الایۃ 11، جلد 11، صفحہ 124، دار الکتب العلمیۃ، بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: Pin-7305

تاریخ اجراء: 01 ربیع الاول 1448ھ / 15 اگست 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net